



Gabra tal-ġurisprudenza

SENTENZA TAL-QORTI TAL-ĠUSTIZZJA (Is-Seba' Awla)

22 ta' Frar 2024*

“Nuqqas ta' Stat li jwettaq obbligu – Artikolu 110 TFUE – Dritt annwali għal liċenzja ta' ċirkolazzjoni – Impożizzjoni ta' dritt oġġla fuq il-vetturi użati importati meta mqabbla ma' vetturi simili li jinsabu diġà fis-suq nazzjonali”

Fil-Kawża C-694/22,

li għandha bħala suġġett rikors għal nuqqas ta' twettiq ta' obbligu skont l-Artikolu 258 TFUE, ipprezentat fl-10 ta' Novembru 2022,

Il-Kummissjoni Ewropea, irrappreżentata minn M. Björkland, K. Mifsud-Bonnici u R. Valletta Mallia, bħala aġenti,

rikorrenti,

vs

Ir-Repubblika ta' Malta, irrappreżentata minn A. Buhagiar, bħala aġent,

konvenuta,

IL-QORTI TAL-ĠUSTIZZJA (Is-Seba' Awla),

komposta minn F. Biltgen, President tal-Awla, J. Passer u M. L. Arastey Sahún (Relatrici), Imħallfin,

Avukat Ġenerali: A. M. Collins,

Registratur: A. Calot Escobar,

wara li rat il-proċedura bil-miktub,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

tagħti l-preżenti

* Lingwa tal-kawża: l-Ingliż.

Sentenza

- 1 Permezz tar-rikors tagħha, il-Kummissjoni Ewropea titlob lill-Qorti tal-Ġustizzja tikkonstata li r-Repubblika ta' Malta naqset milli twettaq l-obbligi tagħha taħt l-Artikolu 110 TFUE billi applikat, għall-vetturi bil-mutur irregistrati fi Stati Membri oħra qabel l-1 ta' Jannar 2009 u miġjuba f'Malta b'effett minn din id-data, dritt annwali għal liċenzja ta' ċirkolazzjoni oġhla minn dak applikat għall-vetturi simili rregistrati f'Malta qabel l-imsemmija data.

Il-kuntest ġuridiku

- 2 L-Artikolu 2(1) tal-Att dwar ir-Registrazzjoni u l-Liċenzjar ta' Vetturi bil-Mutur, kif emendat bl-Att XV tal-2016, li jinsab fil-Kapitolu 368 tal-Liġijiet ta' Malta (iktar 'il quddiem l-“Att dwar ir-Registrazzjoni”), jipprovdi:

“F'dan l-Att kemm-il darba r-rabta tal-kliem ma teħtieġx xort'oħra -

[...]

‘dritt għal liċenza ta' ċirkolazzjoni’ tfisser id-dritt imħallas fuq il-liċenzjar ta' vettura bil-mutur u kull sena wara l-ewwel hlas;

[...]

‘taxxa ta' registrazzjoni’ tfisser it-taxxa ta' registrazzjoni mitluba u miġbura skont l-artikolu 3;

[...]”

- 3 L-Artikolu 3(1) tal-Att dwar ir-Registrazzjoni jipprovdi:

“Għandha tiġi mitluba u miġbura mill-[Awtorità għat-Trasport f'Malta] favur il-Gvern, taxxa ta' registrazzjoni u dritt għal liċenza ta' ċirkolazzjoni bir-rata jew bl-ammont speċifikat f'dan l-Att fuq ir-registrazzjoni u l-liċenzjar ta' -

(a) kull vettura bil-mutur importata jew miġjuba f'Malta, u

(b) kull vettura bil-mutur manifatturata f'Malta,

sakemm il-vettura bil-mutur ma tkunx soġġetta għal xi eżenzjoni taħt dan l-Att jew ma tkunx diġà registrata u liċenzjata f'pajjiż ieħor u tingieb jew tiġi impurtata temporanjament f'Malta skont id-disposizzjonijiet tal-artikolu 18 [...]

- 4 L-Artikolu 8 ta' din l-att huwa fformulat kif ġej:

“(1) It-taxxa ta' registrazzjoni fuq vetturi M1, M2 u M3 għandha tkun dovuta fuq il-valur tar-registrazzjoni tal-vettura bil-mutur klassifikata jew klassifikata provizorjament taħt it-Tieni Skeda, bir-rata jew bl-ammont speċifikat skont il-kategorija rispettiva u skont il-kriterji identifikati taħt kull Skeda:

Iżda fir-rigward ta' vetturi M1 użati klassifikati skont it-Tieni Skeda barra minn dawk klassifikati taħt l-artikolu 6(2), ma għandhomx jaqbu l-valur ta' taxxa deprezzata li jkun fadal ta' vettura bil-mutur identika jew simili fis-suq Malti.

(2) It-taxxa ta' registrazzjoni fuq vetturi N1, N2 u N3 għandha tkun skont ir-rati jew ammonti speċifikati fl-Ewwel Skeda.

(3) Fir-rigward ta' vetturi bil-mutur li jingiebu Malta wara li jkunu ġew *leased* jew mikrija minn Stat Membru ieħor u li jkunu soġġetti għall-ħlas ta' taxxa tar-registrazzjoni skont l-artikolu 3(2), it-taxxa tar-registrazzjoni li għandha tithallas tkun dik kif jipprovdi l-artikolu 3(3).

(4) . Vetturi bil-mutur M1 b'livelli ta' emmissjonijiet CO₂ li jkunu ekwivalenti għal 221g/km jew aktar (u jkollhom livell ta' emissjonijiet li jkun ekwivalenti għall-*iStandard* Ewropew l-aktar riċenti jew l-*iStandard* Ewropew l-aktar riċenti nieqes wieħed jew l-*iStandard* Ewropew l-aktar riċenti nieqes tnejn) u *motor cycles* b'qawwa tal-magna li tkun ugwali għal 801cc jew aktar li jkunu se jiġu registrati għall-ewwel darba mal-[Awtorità għat-Trasport f'Malta] skont dan l-Att jistgħu jiġu registrati biex jintużaw fit-triq f'Malta unikament u esklussivament nhar ta' Sibt, fil-Ħdud, fil-festi nazzjonali u fil-btajjel pubbliċi.

It-taxxa tar-registrazzjoni fuq l-imsemmija vetturi bil-mutur M1 u muturi tkun bir-rata stabbilita fit-Tieni Skeda.

(5) Għandu jithallas dritt tal-liċenza ta' ċirkolazzjoni mal-ħruġ tal-liċenza lill-vetturi bil-mutur M1 u lill-*motor cycles* li jiġu registrati skont is-subartikoli (3) u (4) bir-rata sħiħa stabbilita fir-Raba' Skeda u kull rata stabbilita fir-Raba' Skeda u kull sena wara.

[...]

- 5 Ir-Raba' Skeda tal-Att dwar ir-Registrazzjoni tagħmel distinzjoni bejn, minn naħa, il-vetturi rreġistrati f'Malta qabel l-1 ta' Jannar 2009, li huma suġġetti għal dritt għal liċenzja ta' ċirkolazzjoni kkalkolat abbażi tal-kapaċità tal-magna, tal-metodu ta' propulsjoni (diesel jew petrol) u tas-sena tal-manifattura tal-vettura, kif ukoll, min-naħa l-oħra, il-vetturi rreġistrati f'Malta b'effett mill-1 ta' Jannar 2009, li huma suġġetti għal dritt għal liċenzja ta' ċirkolazzjoni kkalkolat abbażi tal-emissjonijiet ta' CO₂ (fil-każ tal-magni petrol), tal-emissjonijiet ta' CO₂ u ta' materji partikolati (fil-każ tal-magni diesel) u tas-sena ta' manifattura.

Il-proċedura prekontenzjuża u l-proċedura quddiem il-Qorti tal-Ġustizzja

- 6 Fis-7 ta' Ġunju 2019, wara li qieset li, billi applikat, għall-vetturi bil-mutur irreġistrati fi Stati Membri oħra minbarra r-Repubblika ta' Malta qabel l-1 ta' Jannar 2009 u miġjuba f'Malta b'effett minn din id-data, dritt annwali għal liċenzja ta' ċirkolazzjoni (iktar 'il quddiem id-“dritt annwali”) oġġla mid-dritt annwali applikabbli għall-vetturi simili rreġistrati f'Malta qabel l-imsemmija data, ir-Raba' Skeda tal-Att dwar ir-Registrazzjoni kienet tmur kontra l-Artikolu 110 TFUE, il-Kummissjoni bagħtet ittra ta' intimazzjoni lil dan l-Istat Membru.
- 7 Ir-Repubblika ta' Malta wieġbet permezz ta' ittra tas-26 ta' Awwissu 2019, li fiha, l-ewwel nett, esponiet li s-sistema tat-taxxa ta' registrazzjoni tal-vetturi u s-sistema tad-dritt annwali kienu komplementari, b'tali mod li din is-sistema tal-aħħar ma setgħetx tiġi eżaminata b'mod iżolat fir-rigward tal-konformità tagħha mal-Artikolu 110 TFUE. It-tieni nett, hija ddikjarat li s-sistema

introdotta bir-Raba' Skeda tal-Att dwar ir-Registrazzjoni fir-rigward tad-dritt annwali applikabbli għall-vetturi rreġistrati f'Malta b'effett mill-1 ta' Jannar 2009 (iktar 'il quddiem is-“sistema l-ġdida”) kienet ibbażata fuq il-prinċipju ta' min inigges iħallas u kienet tiffavorixxi vetturi ġodda, iżgħar u iktar nodfa. It-tielet nett, hija ddikjarat li l-applikazzjoni tas-sistema l-ġdida għall-vetturi rreġistrati f'Malta qabel l-1 ta' Jannar 2009 kienet tippenalizza lill-persuni li kienu xtraw il-vettura tagħhom qabel l-imsemmija data. Ir-raba' nett, hija indikat li kienu qegħdin jiġu analizzati emendi għall-Att dwar ir-Registrazzjoni li kellhom jippermettu li tiġi rrimedjata d-diskriminazzjoni li, skont il-Kummissjoni, ir-Raba' Skeda ta' dan l-Att kienet tohloq fir-rigward tal-vetturi importati f'Malta b'effett mill-1 ta' Jannar 2009.

- 8 Fid-9 ta' Ġunju 2021, il-Kummissjoni ħarġet opinjoni motivata li fiha tenniet li, fil-fehma tagħha, is-sistema tad-dritt annwali stabbilita fir-Raba' Skeda tal-Att dwar ir-Registrazzjoni kienet tikser l-Artikolu 110 TFUE. Hija osservat li l-emendi msemmija mir-Repubblika ta' Malta fl-ittra tagħha tas-26 ta' Awwissu 2019 kienu għadhom ma ġewx adottati, li hija ma kinitx ħadithom inkunsiderazzjoni fl-evalwazzjoni tagħha, iżda li, mill-fatt li dawn l-emendi kienu ġew proposti, hija ddeduciet li r-Repubblika ta' Malta kienet irrikonoxxiet l-eżistenza tad-diskriminazzjoni inkwistjoni. Għalhekk, hija stiednet lir-Repubblika ta' Malta tikkonforma ruħha mal-opinjoni motivata f'terminu ta' xahrejn.
- 9 Permezz ta' ittra tal-5 ta' Awwissu 2021, ir-Repubblika ta' Malta wieġbet għal din l-opinjoni motivata billi kompliet tippreċiżar l-miżuri legiżlattivi previsti sabiex jiġi rrimedjat l-allegat ksur. Barra minn hekk, dan l-Istat Membru reġa' enfasizza li l-issuġġettar tal-flotta kollha ta' vetturi bil-mutur irreġistrati f'Malta qabel l-1 ta' Jannar 2009 għas-sistema l-ġdida kien ser iwassal għal konsegwenzi negattivi għall-proprjetarji tal-vetturi kkonċernati. Fil-fatt, tali ssuġġettar kien ser jippreġudika l-aspettattivi legittimi ta' dawn il-proprjetarji, li, konformement mas-sistema preċedenti għar-Raba' Skeda tal-Att dwar ir-Registrazzjoni (iktar 'il quddiem is-“sistema l-antika”), kienu hallsu, fil-mument tar-registrazzjoni tal-vettura tagħhom, taxxa f'dan ir-rigward, bit-tama li ebda ħlas fiskali ieħor ma kien ser ikun meħtieġ sussegwentement. F'dan il-kuntest, ir-Repubblika ta' Malta enfasizzat li għandhom jittieħdu inkunsiderazzjoni l-implikazzjonijiet soċjali li kien ser ikollha tali bidla, li jirriżultaw mill-probabbiltà li l-vetturi li jaqgħu taħt is-sistema l-antika jappartjenu lil persuni f'sitwazzjoni ta' prekarjetà finanzjarja.
- 10 Peress li ma kinitx konvinta mill-argumenti invokati mir-Repubblika ta' Malta, il-Kummissjoni ddecidiet li tippreżenta dan ir-rikors.

Fuq ir-rikors

L-argumenti tal-partijiet

- 11 Insostenn tar-rikors tagħha, il-Kummissjoni tqajjem ilment wieħed, ibbażat fuq il-ksur mir-Repubblika ta' Malta tal-Artikolu 110 TFUE, inkwantu s-sistema stabbilita fir-Raba' Skeda tal-Att dwar ir-Registrazzjoni, sa fejn tikkonċerna d-determinazzjoni tal-ammont tad-dritt annwali, tohloq diskriminazzjoni fir-rigward tal-vetturi użati rreġistrati fi Stat Membru ieħor qabel l-1 ta' Jannar 2009 u importati f'Malta b'effett minn din id-data.
- 12 Fl-ewwel lok, il-Kummissjoni tosserva li, konformement ma' din is-sistema, il-vetturi rreġistrati f'Malta qabel l-1 ta' Jannar 2009 għandhom jiġu ntaxxati skont is-sistema l-antika, li permezz tagħha l-kalkolu tad-dritt annwali jitwettaq abbażi tal-kapaċità tal-magna tal-vettura, tal-metodu ta' propulsjoni (diesel jew petrol) u tas-sena ta' manifattura. Għall-kuntrarju, il-vetturi rreġistrati

- f'Malta b'effett minn din id-data għandhom jiġu ntaxxati skont is-sistema l-ġdida, li permezz tagħha l-kalkolu tad-dritt annwali jitwettaq abbażi tal-emissjonijiet ta' CO₂ għall-vetturi b'magna petrol, tal-emissjonijiet ta' CO₂ u ta' materji partikolati għall-vetturi b'magna diesel u tas-sena ta' manifattura għal dawn iż-żewġ kategoriji ta' vetturi.
- 13 Peress li ma huwiex ikkontestat li d-dritt annwali applikabbli skont is-sistema l-ġdida huwa oġġla minn dak applikabbli skont is-sistema l-antika, il-vetturi rreġistrati f'Malta qabel l-1 ta' Jannar 2009 huma suġġetti għal dritt annwali iżgħar meta mqabbla ma' vetturi simili rreġistrati fi Stat Membru ieħor u miġjuba f'Malta b'effett minn din id-data. F'dan il-kuntest, il-Kummissjoni ttiprovdi xi eżempji li, fil-fehma tagħha, juru din l-affermazzjoni.
 - 14 Il-Kummissjoni tfakkar li l-Artikolu 110 TFUE jobbliga lil kull Stat Membru jagħżel u jorganizza t-taxxi fuq il-vetturi bil-mutur b'mod li dawn ma jkollhomx l-effett li jiffavorixxu l-bejgħ ta' vetturi użati nazzjonali u li jiskoraġġixxu għalhekk l-importazzjoni ta' vetturi użati simili minn Stati Membri oħra (sentenza tas-7 ta' Lulju 2011, Nisipeanu, C-263/10, EU:C:2011:466, punt 25).
 - 15 F'dan il-kuntest, il-Kummissjoni tirreferi għall-ġurisprudenza stabbilita tal-Qorti tal-Ġustizzja, li tirriżulta b'mod partikolari mis-sentenzi tal-11 ta' Diċembru 1990, Il-Kummissjoni vs Id-Danimarka (C-47/88, EU:C:1990:449, punt 17), tat-3 ta' Ġunju 2010, Kalinchev (C-2/09, EU:C:2010:312, punti 32 u 40), kif ukoll tas-7 ta' April 2011, Tatu (C-402/09, EU:C:2011:219, punt 55), li minnha jirriżulta li l-vetturi bil-mutur użati li joriġinaw minn Stati Membri oħra, li jikkostitwixxu l-“prodotti ta' Stati Membri oħra”, fis-sens tal-Artikolu 110 TFUE, huma l-vetturi mqieġħda għall-bejgħ fl-Istati Membri li ma jkunux l-Istat Membru kkonċernat u li jistgħu, fil-każ li jinxtrow minn resident ta' dan l-Istat Membru tal-aħħar, jiġu importati u mqieġħda fiċ-ċirkolazzjoni fih, filwaqt li l-vetturi simili nazzjonali, li jikkostitwixxu l-“prodotti nazzjonali”, fis-sens tal-Artikolu 110 TFUE, huma l-vetturi bil-mutur użati tal-istess tip, bl-istess karatteristiċi u bl-istess tkagħbir minhabba l-użu li jitqieġħdu għall-bejgħ fl-Istat Membru kkonċernat.
 - 16 Issa, skont il-Kummissjoni, is-sistema introdotta bir-Raba' Skeda tal-Att dwar ir-Registrazzjoni, sa fejn tiddetermina l-ammont tad-dritt annwali, ma tiħux inkunsiderazzjoni d-data tal-ewwel registrazzjoni tal-vetturi fejn din tkun seħħet fi Stat Membru li ma huwiex ir-Repubblika ta' Malta qabel l-1 ta' Jannar 2009, b'tali mod li minn dan tirriżulta tassazzjoni tal-vetturi importati minn Stat Membru ieħor oġġla minn dik tal-vetturi rreġistrati f'Malta qabel din id-data.
 - 17 Minn dan il-Kummissjoni tikkonkludi li, b'hal fil-każ tas-sistema fiskali Portugiża dwar id-dritt annwali ta' ċirkolazzjoni impost fuq il-vetturi bil-mutur irreġistrati fil-Portugall, sistema li l-Qorti tal-Ġustizzja ddeċidiet li kienet kuntrarja għall-Artikolu 110 TFUE, fid-digriet tas-17 ta' April 2018, dos Santos (C-640/17, EU:C:2018:275), is-sistema introdotta bir-Raba' Skeda tal-Att dwar ir-Registrazzjoni għandha l-effett li tinkoraġġixxi tassazzjoni favorevoli tal-vetturi bil-mutur użati nazzjonali u li tiskoraġġixxi t-trasferiment, minn Stati Membri oħra, ta' vetturi bil-mutur użati simili, u b'hekk tikser l-imsemmi artikolu.
 - 18 Fit-tieni lok, il-Kummissjoni tikkontesta l-argumenti invokati mir-Repubblika ta' Malta, fil-kuntest tal-proċedura prekontenzjuża, sabiex tiġġustifika l-konformità tar-Raba' Skeda tal-Att dwar ir-Registrazzjoni mal-Artikolu 110 TFUE.
 - 19 F'dan ir-rigward, hija ssostni, l-ewwel nett, li l-argument tar-Repubblika ta' Malta dwar in-natura komplementari tat-taxxa ta' registrazzjoni u tad-dritt annwali ma huwiex fondat peress li l-kompatibbiltà ta' dan id-dritt tal-aħħar mad-dritt tal-Unjoni għandha tiġi evalwata

indipendentement minn kull taxxa oħra fuq il-vetturi. Barra minn hekk, anki jekk din it-taxxa u dan id-dritt kellhom l-istess bażi legali fil-leġislazzjoni Maltija, ma hemm l-ebda korrelazzjoni bejniethom fil-mod kif jiġu kkalkolati, peress li t-taxxa ta' registrazzjoni tingabar darba biss filwaqt li d-dritt annwali jingabar kull sena. Fl-aħħar nett, anki jekk jitqies li r-Repubblika ta' Malta tqis opportun li tintaxxa l-vetturi rreġistrati f'Malta qabel l-1 ta' Jannar 2009 skont is-sistema l-antika, hija tista' faċilment tirrimedja, b'mod kumpensatorju, id-diskriminazzjoni li tohloq ir-Raba' Skeda tal-Att dwar ir-Registrazzjoni, u dan sempliċement billi tagħti dan l-istess trattament fiskali lill-vetturi użati importati li jkunu ġew irreġistrati fi Stat Membru ieħor qabel din id-data.

- 20 It-tieni nett, it-tfittxija ta' għan ambjentali, f'dan il-każ bl-adozzjoni tal-prinċipju ta' min inigges iħallas fis-sistema l-ġdida, ma tezentax lil Stat Membru mill-obbligu li jevita kull diskriminazzjoni. Barra minn hekk, kif il-Qorti tal-Ġustizzja diġà ddeċidiet fil-punt 60 tas-sentenza tas-7 ta' April 2011, Tatu (C-402/09, EU:C:2011:219), l-għan tal-protezzjoni tal-ambjent jista', f'dan il-każ, jintlaħaq b'mod iktar komplet u iktar koerenti billi jiżded il-komponent ambjentali tad-dritt annwali għall-vetturi kollha ta' ċerta età rreġistrati qabel l-1 ta' Jannar 2009, kemm jekk ikunu vetturi użati importati jew vetturi "nazzjonali".
- 21 It-tielet nett, il-kunsiderazzjonijiet dwar il-ksur tal-prinċipju ta' protezzjoni tal-aspettattivi legittimi u dwar l-implikazzjonijiet soċjali li jirriżultaw mill-issuġġettar tal-flotta nazzjonali ta' vetturi bil-mutur irreġistrati qabel l-1 ta' Jannar 2009 għas-sistema l-ġdida ma jistgħux jiġġustifikaw ksur tal-prinċipju fundamentali ta' nondiskriminazzjoni stabbilit fl-Artikolu 110 TFUE, peress li l-awtoritajiet Maltin jistgħu faċilment jindirizzaw il-preokkupazzjonijiet tagħhom, filwaqt li josservaw l-Artikolu 110 TFUE, u dan billi jissuġġettaw il-vetturi kollha li kienu ġew irreġistrati qabel din id-data, kemm jekk f'Malta u kemm jekk fi Stat Membru ieħor, għas-sistema l-antika.
- 22 Fit-tielet u fl-aħħar lok, il-Kummissjoni tenfasizza li l-proċess pendenti li bih ir-Repubblika ta' Malta kienet ser tagħmel emendi għall-Att dwar ir-Registrazzjoni ma għandu ebda effett fuq dan ir-rikors. Fil-fatt, minn naħa, ebda emenda ma kienet għadha giet formalment adottata mir-Repubblika ta' Malta. Min-naħa l-oħra, mill-ġurisprudenza stabbilita tal-Qorti tal-Ġustizzja jirriżulta li l-eżistenza ta' nuqqas ta' twettiq ta' obbligu għandha tiġi evalwata fid-dawl tas-sitwazzjoni tal-Istat Membru fi tmiem it-terminu stabbilit fl-opinjoni motivata, jiġifieri, f'dan il-każ, fid-9 ta' Awwissu 2021.
- 23 Ir-Repubblika ta' Malta tirrileva, fl-ewwel lok, li ebda vettura ma hija mmanifatturata f'Malta, b'tali mod li l-vetturi kollha huma neċessarjament importati f'dan l-Istat Membru. B'hekk, fl-assenza ta' suq lokali tal-vetturi, hija qatt ma seta' jkollha l-intenzjoni li tadotta xi leġislazzjoni intiża li tipproteġi tali suq. Għaldaqstant, kull riferiment għal "prodotti nazzjonali", meta mqabbla ma' "prodotti importati", fil-kuntest tas-suq Malti tal-vetturi, huwa assurdu u huwa purament finzjoni. Għaldaqstant, l-argumenti legali kollha tal-Kummissjoni, sa fejn huma bbażati fuq tali finzjoni, għandhom jiġu miċhuda.
- 24 Barra minn hekk, id-distinzjoni magħmula mis-sistema introdotta bir-Raba' Skeda tal-Att dwar ir-Registrazzjoni fir-rigward tad-determinazzjoni tal-ammont tad-dritt annwali ma hijiex ibbażata fuq jekk il-vettura kkonċernata kinitx giet immanifatturata f'Malta jew importata minn Stat Membru ieħor, ipoteżi li fiha jkun hemm b'mod ċar ksur tal-Artikolu 110 TFUE, iżda hija bbażata fuq id-data tar-registrazzjoni tal-imsemmija vettura.

- 25 Fit-tieni lok, ir-Repubblika ta' Malta tenfasizza li ebda vettura ma tista' tintuża fit-toroq Maltin sakemm il-proprjetarju tagħha ma jkunx hallas it-taxxa ta' registrazzjoni mal-importazzjoni tagħha f'Malta u mar-registrazzjoni tagħha f'dan l-Istat Membru u, sussegwentement, id-dritt annwali. Għaldaqstant, kuntrarjament għal dak li ssostni l-Kummissjoni, it-taxxa ta' registrazzjoni u d-dritt annwali għandhom jitqiesu li jagħmlu parti minn sistema fiskali unika u globali, b'tali mod li l-evalwazzjoni ta' wiehed mill-komponenti tagħha indipendentement mill-komponent l-iehor ser twassal inevitabbilment għal konklużjonijiet ingusti u inekwi.
- 26 F'dan il-kuntest, ir-Repubblika ta' Malta tirrileva li d-differenza fit-trattament, fir-rigward tad-determinazzjoni tal-ammont tad-dritt annwali, li tohloq ir-Raba' Skeda tal-Att dwar ir-Registrazzjoni bejn il-vetturi rreġistrati f'Malta qabel l-1 ta' Jannar 2009, u għalhekk taht is-sistema l-antika, u dawk irreġistrati b'effett minn din id-data, u għalhekk taht is-sistema l-gdida, tiehu inkunsiderazzjoni l-fatt li l-proprjetarji tal-vetturi rreġistrati taht is-sistema l-antika kellhom ihallsu taxxa ta' registrazzjoni nettament ogħla minn dik li għandhom ihallsu l-proprjetarji tal-vetturi rreġistrati taht is-sistema l-gdida, fejn dawn tal-ahhar jigu suggetti, għall-kuntrarju, għal dritt annwali li jvarja skont l-emissjonijiet ta' CO₂ tal-vetturi tagħhom.
- 27 Għalhekk, is-sistema hija maħsuba b'tali mod li twassal għal tassazzjoni globali ekwa tal-vetturi u li tirrimedja d-dannu li l-vetturi rreġistrati f'Malta qabel l-2009 jsofru, fil-każ kuntrarju, minhabba t-tnaqis tat-taxxa ta' registrazzjoni li jirriżulta mill-emendi adottati fl-2009. Għaldaqstant, skont ir-Repubblika ta' Malta, għandu jitqies li l-vetturi rreġistrati f'Malta qabel l-1 ta' Jannar 2009 u dawk irreġistrati b'effett minn din id-data jappartjenu għal żewġ kategoriji oggettivament distinti li, minhabba l-bidla fis-sistema ta' tassazzjoni, ma humiex paragonabbli u li għalhekk ma jistgħux ikunu s-suggett ta' trattament diskriminatorju.
- 28 Sabiex tispjega dan l-argument, ir-Repubblika ta' Malta tirreferi għal tabella li tinsab fl-Anness 1 tar-risposta tagħha, li tinkludi paragon bejn l-iktar seba' mudelli ta' vetturi rreġistrati f'Malta, li minnha jirriżulta, fil-fehma tagħha, li l-impożizzjoni ta' dritt annwali ogħla fuq il-vetturi rreġistrati b'effett mill-1 ta' Jannar 2009 meta mqabbel mad-dritt annwali impost fuq il-vetturi rreġistrati qabel din id-data, kienet miżura ekwa sabiex il-piż fiskali globali fuq il-proprjetarji ta' vetturi rreġistrati qabel l-2009 jitqarreb kemm jista' jkun lejn dak fuq il-proprjetarji ta' vetturi rreġistrati b'effett mill-1 ta' Jannar 2009.
- 29 B'hekk, l-impożizzjoni ta' dritt annwali ogħla fuq il-vetturi rreġistrati b'effett mill-1 ta' Jannar 2009 ma tohloq ebda diskriminazzjoni bejn il-vetturi rreġistrati qabel din id-data u dawk irreġistrati wara l-imsemmija data, iżda tikkontribwixxi, għall-kuntrarju, sabiex jigu evitati d-diskriminazzjoni u l-ingustizzja sfaċcata li kienu jsofru l-proprjetarji tal-vetturi rreġistrati qabel l-1 ta' Jannar 2009 li kieku kellu jiġi applikat l-istess dritt annwali mingħajr distinzjoni. Fil-fatt, l-impożizzjoni ta' ammont ekwivalenti ta' dritt annwali bl-ebda mod ma tippermetti lill-proprjetarji ta' dawn il-vetturi tal-ahhar jammortizzaw it-taxxa ta' registrazzjoni ogħla li huma jkunu hallsu, bil-konsegwenza inevitabbli li l-valur residwu ta' dawn il-vetturi jonqos hafna meta mqabbel ma' dak tal-vetturi rreġistrati wara din id-data.
- 30 Fl-ahhar nett, ir-Repubblika ta' Malta żżid tgħid li l-vetturi rreġistrati fi Stat Membru ieħor qabel l-1 ta' Jannar 2009 u importati f'Malta b'effett minn din id-data ma jistgħux jigu ekwiparati mal-vetturi li kienu ġew irreġistrati f'Malta qabel l-imsemmija data, peress li l-vetturi tal-ewwel kienu suggetti għal sistema ta' taxxa ta' registrazzjoni totalment differenti fl-Istat Membru ta' origini tagħhom.

- 31 Fit-tielet lok, ir-Repubblika ta' Malta tafferma mill-ġdid li s-sistema l-ġdida hija intiza li tipproteġi l-ambjent permezz tal-applikazzjoni tal-prinċipju ta' min inigges iħallas billi tiffavorixxi vetturi ġodda, iżgħar u iktar nodfa. Taht is-sistema l-ġdida, ir-rata tad-dritt annwali tiżdied proporzjonalment kemm skont l-età tal-vettura kif ukoll skont l-emissjonijiet totali tagħha ta' CO₂. Din is-sistema hija għalhekk effettivament intiza li tinkoraġġixxi x-xiri ta' vetturi li jniġġsu inqas kif ukoll bdil iktar frekwenti tal-vetturi b'oħrajn iktar ġodda, peress li r-rata tad-dritt annwali tibqa' l-istess matul l-ewwel ħames snin wara r-registrazzjoni ta' kull vettura.
- 32 Fir-raba' lok, ir-Repubblika ta' Malta tteni li l-fatt li jiġi impost l-issuġġettar tal-flotta kollha tal-vetturi bil-mutur irregistrati f'Malta qabel l-1 ta' Jannar 2009 għas-sistema l-ġdida tippenalizza lill-persuni li kienu xtraw il-vettura tagħhom qabel din id-data, peress li tali ssuġġettar iwassal għal tnaqqis qawwi fil-valur residwu tal-vetturi kkonċernati u jimponi fuq il-proprjetarji tagħhom piż fiskali għoli fl-istadju tad-dritt annwali, meta dawn ikunu diġà garrbu piż fiskali għoli fl-istadju tar-registrazzjoni. Għalhekk, it-tranzizzjoni lejn is-sistema l-ġdida tippreġudika l-aspettattivi legittimi tal-proprjetarji tal-vetturi rregistrati f'Malta taht is-sistema l-antika. Barra minn hekk, l-imsemmi ssuġġettar ma jiħux inkunsiderazzjoni l-implikazzjonijiet soċjali li jirriżultaw mill-fatt li l-vetturi li jaqgħu taht is-sistema l-antika huma bħala regola generali miżmuma minn persuni li s-sitwazzjoni finanzjarja tagħhom hija prekarja.
- 33 Fil-ħames u fl-aħħar lok, ir-Repubblika ta' Malta tindika li l-emendi għall-Att dwar ir-Registrazzjoni li jirrimedjaw l-allegat ksur tal-Artikolu 110 TFUE diġà ġew approvati mill-Parlament Malti u ser jidhlu fis-seħħ fl-1 ta' Jannar 2024, filwaqt li tippreċiżza, madankollu, li dawn l-emendi ġew ipprezentati lill-Kummissjoni biss fi spirtu ta' kooperazzjoni u ta' kompromess u li dawn bl-ebda mod ma jimplikaw ir-rikonoxximent tal-eżistenza ta' xi ksur jew diskriminazzjoni.

Il-kunsiderazzjonijiet tal-Qorti tal-Ġustizzja

- 34 Fl-ewwel lok, għandu jtifkakar li, kif jirriżulta minn ġurisprudenza stabbilita tal-Qorti tal-Ġustizzja, l-eżistenza ta' nuqqas ta' twettiq ta' obbligu għandha tiġi evalwata fid-dawl tas-sitwazzjoni tal-Istat Membru inkwistjoni fi tmiem it-terminu stabbilit fl-opinjoni motivata u li l-bidliet li jseħħu sussegwentement ma jistgħux jittieħdu inkunsiderazzjoni mill-Qorti tal-Ġustizzja (sentenza tal-21 ta' Settembru 2023, Il-Kummissjoni vs Il-Ġermanja (Protezzjoni taż-żoni speċjali ta' konservazzjoni), C-116/22, EU:C:2023:687, punt 29 u l-ġurisprudenza ċċitata).
- 35 Għalhekk, f'dan il-każ, l-approvazzjoni mill-Parlament Malti, wara l-iskadenza tat-terminu stabbilit fl-opinjoni motivata tad-9 ta' Ġunju 2021, tal-emendi għall-Att dwar ir-Registrazzjoni msemmija fil-punt 33 ta' din is-sentenza, ma għandha l-ebda effett fuq is-suġġett ta' dan ir-rikors u lanqas fuq il-fondatezza tiegħu.
- 36 Fit-tieni lok, kif il-Qorti tal-Ġustizzja ddeċidiet ripetutamente, l-Artikolu 110 TFUE jikkompleta d-dispożizzjonijiet dwar it-tneħħija tad-dazji doganali u tat-taxxi b'effett ekwivalenti. Din id-dispożizzjoni tat-Trattat FUE għandha l-għan li tiżgura l-moviment liberu tal-merkanzija bejn l-Istati Membri f'kundizzjonijiet normali ta' kompetizzjoni billi titneħħa kull forma ta' protezzjoni li tista' tirriżulta mill-applikazzjoni ta' taxxi interni diskriminatorji fir-rigward tal-prodotti li joriginaw minn Stati Membri oħra (sentenza tat-3 ta' Ġunju 2010, Kalinchev, C-2/09, EU:C:2010:312, punt 37 u l-ġurisprudenza ċċitata).

- 37 Għal dan il-għan, l-ewwel paragrafu tal-Artikolu 110 TFUE jipprekludi lil kull Stat Membru milli jimponi fuq il-prodotti ta' Stati Membri oħra taxxi interni oghla minn dawk imposti fuq prodotti nazzjonali simili.
- 38 Din id-dispożizzjoni hija intiża li tiggarrantixxi n-newtralità perfetta tat-taxxi interni fir-rigward tal-kompetizzjoni bejn prodotti li jinsabu digà fis-suq nazzjonali u prodotti importati (sentenza tas-7 ta' April 2011, Tatu, C-402/09, EU:C:2011:219, punt 35 u l-ġurisprudenza ċċitata).
- 39 F'dan ir-rigward, il-Qorti tal-Ġustizzja ddeċidiet li sistema ta' tassazzjoni tista' tiġi kkunsidrata li hija kompatibbli mal-Artikolu 110 TFUE biss jekk tkun stabbilita u organizzata b'tali mod li teskludi, f'kull każ, li l-prodotti importati jkunu ntaxxati b'mod iżjed oneruż mill-prodotti nazzjonali u, għalhekk, jekk fl-ebda każ ma jkollha effetti diskriminatorji (sentenza tat-3 ta' Ġunju 2010, Kalinchev, C-2/09, EU:C:2010:312, punt 38 u l-ġurisprudenza ċċitata).
- 40 F'dan il-kuntest, il-Qorti tal-Ġustizzja speċifikat li jkun hemm ksur tal-ewwel paragrafu tal-Artikolu 110 TFUE meta t-taxxa imposta fuq il-prodott importat u dik imposta fuq il-prodott nazzjonali simili jiġu kkalkolati b'mod differenti u skont modalitajiet differenti li jwasslu, anki jekk biss f'ċerti każijiet, għal tassazzjoni oghla tal-prodott importat (sentenza tat-3 ta' Ġunju 2010, Kalinchev, C-2/09, EU:C:2010:312, punt 39 u l-ġurisprudenza ċċitata).
- 41 B'hekk, il-projbizzjoni stabbilita fl-Artikolu 110 TFUE għandha tapplika kull darba li taxxa interna ta' Stat Membru tkun ta' natura li tiskoraġġixxi l-importazzjoni ta' oġġetti li joriginaw minn Stati Membri oħra għall-benefiċċju ta' prodotti nazzjonali simili (sentenza tad-19 ta' Diċembru 2013, X, C-437/12, EU:C:2013:857, punt 38).
- 42 Issa, minn naħa, mill-ġurisprudenza tal-Qorti tal-Ġustizzja jirriżulta li t-taxxi fuq il-vetturi bil-mutur, b'halma huma, b'mod partikolari, id-dritt ta' ċirkolazzjoni u t-taxxa ta' registrazzjoni, jikkostitwixxu taxxi interni tal-Istati Membri (ara, f'dan is-sens, is-sentenzi tal-15 ta' Marzu 2001, Il-Kummissjoni vs Franza, C-265/99, EU:C:2001:169, punt 51, kif ukoll tad-19 ta' Diċembru 2013, X, C-437/12, EU:C:2013:857, punt 20 u l-ġurisprudenza ċċitata).
- 43 Minn naħa l-oħra, huwa paċifiku li l-vetturi bil-mutur li jinsabu fis-suq fi Stat Membru huma "prodotti nazzjonali" tiegħu, fis-sens tal-Artikolu 110 TFUE. Meta dawn il-prodotti jitqiegħdu għall-bejgħ fis-suq tal-vetturi użati ta' dan l-Istat Membru, dawn għandhom jitqiesu li huma "prodotti simili" għall-vetturi użati importati tal-istess tip, bl-istess karatteristiċi u bl-istess tkagħbir minħabba l-użu (sentenza tas-7 ta' Lulju 2011, Nisipeanu, C-263/10, EU:C:2011:466, punt 24 u l-ġurisprudenza ċċitata).
- 44 Għaldaqstant, l-Artikolu 110 TFUE jobbliga lil kull Stat Membru jagħżel u jorganizza t-taxxi imposti fuq il-vetturi bil-mutur b'mod li ma jkollhomx l-effett li jiffavorixxu l-bejgħ ta' vetturi użati nazzjonali u li jiskoraġġixxu l-importazzjoni ta' vetturi użati simili (sentenza tas-7 ta' April 2011, Tatu, C-402/09, EU:C:2011:219, punt 56).
- 45 F'dan il-kuntest, il-Qorti tal-Ġustizzja, b'mod partikolari, iddeċidiet li tmur kontra l-Artikolu 110 TFUE legiżlazzjoni ta' Stat Membru li permezz tagħha d-dritt uniku taċ-ċirkolazzjoni stabbilit minnha jiġi impost fuq il-vetturi bil-mutur żgħar intiżi għat-trasport ta' passigġieri li jkunu ġew irregistrati jew illicenzjati fl-imsemmi Stat Membru mingħajr ma tkun ittiehdet inkunsiderazzjoni d-data tal-ewwel registrazzjoni ta' vettura fejn din tkun twettqet fi Stat Membru ieħor, bil-konsegwenza li t-tassazzjoni tal-vetturi importati minn Stat Membru ieħor tkun oghla minn dik tal-vetturi nazzjonali simili. Fil-fatt, tali legiżlazzjoni jkollha l-effett li

tiffavorixxi l-bejgħ ta' vetturi użati nazzjonali u għalhekk li tiskoraġġixxi l-importazzjoni ta' vetturi użati simili (ara, f'dan is-sens, id-digriet tas-17 ta' April 2018, dos Santos, C-640/17, EU:C:2018:275, punti 21 u 22).

- 46 Għaldaqstant, għandu jiġi vverifikat, fid-dawl ta' din il-ġurisprudenza, jekk is-sistema introdotta bir-Raba' Skeda tal-Att dwar ir-Registrazzjoni fir-rigward tad-determinazzjoni tal-ammont tad-dritt annwali għandhiex l-effett deskritt fil-punt preċedenti ta' din is-sentenza, b'tali mod li, kif issostni l-Kummissjoni, din is-sistema tikser il-projbizzjoni ta' diskriminazzjoni stabbilita fl-Artikolu 110 TFUE.
- 47 F'dan ir-rigward, l-ewwel nett, konformement mal-ġurisprudenza ċċitata fil-punt 43 ta' din is-sentenza u għall-kuntrarju tal-argument tar-Repubblika ta' Malta dwar l-ineżistenza ta' suq Malti ta' vetturi, għandu jiġi kkonstatat li l-vetturi rreġistrati f'Malta u mqiegħda għall-bejgħ fis-suq tal-vetturi użati ta' dan l-Istat Membru għandhom jitqiesu li huma "prodotti nazzjonali simili", fis-sens tal-Artikolu 110 TFUE, għall-vetturi użati importati tal-istess tip, bl-istess karatteristiċi u bl-istess tkagħbir minħabba l-użu.
- 48 It-tieni nett, kif jirriżulta mill-Artikolu 3(1) u mill-Artikolu 8(5) tal-Att dwar ir-Registrazzjoni, id-dritt annwali japplika għall-vetturi bil-mutur importati jew immanifatturati f'Malta u jingabar mar-registrazzjoni ta' tali vetturi u mbagħad kull sena.
- 49 It-tielet nett, huwa paċifiku li, taħt is-sistema introdotta bir-Raba' Skeda tal-Att dwar ir-Registrazzjoni, jiġi applikat dritt annwali ddifferenzjat skont jekk dan id-dritt annwali jikkonċernax vetturi rreġistrati f'Malta qabel l-1 ta' Jannar 2009 jew b'effett minn din id-data. B'mod partikolari, fir-rigward tal-vetturi rreġistrati f'Malta qabel din id-data, il-kalkolu tad-dritt annwali għandu jsir abbażi tal-kapaċità tal-magna tal-vettura, tal-metodu ta' propulsjoni (diesel jew petrol) u tas-sena tal-manifattura. Għall-kuntrarju, fir-rigward tal-vetturi rreġistrati f'Malta b'effett mill-imsemmija data, il-kalkolu tad-dritt annwali jitwettaq abbażi tal-emissjonijiet ta' CO₂ (fil-każ tal-magni petrol), tal-emissjonijiet ta' CO₂ u ta' partikolati (fil-każ tal-magni diesel) u tas-sena ta' manifattura għal dawn iż-żewġ tipi ta' magni.
- 50 Ir-raba' nett, mill-osservazzjonijiet bil-miktub tal-partijiet jirriżulta li, minħabba dawn il-modalitajiet differenti ta' kalkolu, l-ammont tad-dritt annwali applikabbli għall-vetturi rreġistrati f'Malta mill-1 ta' Jannar 2009 huwa oġġla mill-ammont tad-dritt annwali applikabbli għall-vetturi simili rreġistrati f'Malta qabel din id-data, kif jikkonfermaw l-eżempji li ġew ipprezentati lill-Qorti tal-Ġustizzja mill-Kummissjoni u li ma ġewx ikkontestati mir-Repubblika ta' Malta.
- 51 Għalhekk, is-sistema introdotta bir-Raba' Skeda tal-Att dwar ir-Registrazzjoni fir-rigward tad-determinazzjoni tal-ammont tad-dritt annwali għandha l-effett li l-vetturi użati mibjugħa f'Malta wara li jkunu ġew irreġistrati hemmhekk qabel l-1 ta' Jannar 2009 huma suġġetti għal dritt annwali iżgħar meta mqabbla mal-vetturi użati simili rreġistrati fi Stat Membru li ma huwiex ir-Repubblika ta' Malta qabel din id-data u miġjuba f'Malta b'effett mill-imsemmija data.
- 52 Għaldaqstant, tali sistema timponi, fuq il-vetturi użati rreġistrati għall-ewwel darba fi Stat Membru li ma huwiex ir-Repubblika ta' Malta qabel l-1 ta' Jannar 2009 u importati f'dan l-aħħar Stat Membru wara din id-data, tassazzjoni oġġla minn dik imposta fuq il-vetturi użati nazzjonali simili rreġistrati f'Malta qabel l-imsemmija data, sa fejn ma tiħux inkunsiderazzjoni d-data tar-registrazzjoni, fl-Istati Membri l-oħra, tal-vetturi importati. B'hekk, tali sistema għandha

- l-effett li tiffavorixxi l-bejgħ ta' vetturi użati nazzjonali u, għalhekk, li tiskoraġġixxi l-importazzjoni ta' vetturi użati simili (ara, b'analogija, id-digriet tas-17 ta' April 2018, dos Santos, C-640/17, EU:C:2018:275, punt 21).
- 53 Fit-tielet lok, l-argumenti invokati mir-Repubblika ta' Malta intiżi li jstabbilixxu l-konformità tas-sistema introdotta bir-Raba' Skeda tal-Att dwar ir-Registrazzjoni mal-Artikolu 110 TFUE ma jistgħux jikkontestaw din l-evalwazzjoni.
- 54 Fil-fatt, fir-rigward, l-ewwel nett, tal-argument dwar in-natura globali tat-taxxa ta' registrazzjoni u tad-dritt annwali, għandu jiġi kkonstatat li, hlief għall-fatt li dawn iż-żewġ taxxi għandhom l-istess bażi legali fil-leġiżlazzjoni Maltija, ma hemm xejn fil-provi prodotti mir-Repubblika ta' Malta, b'mod partikolari fit-tabella li tinsab fl-Anness 1 tar-risposta tagħha, imsemmija fil-punt 28 ta' din is-sentenza, li jippermetti li jiġi stabbilit li l-imsemmija taxxa u l-imsemmi dritt huma marbutin b'mod li jiġġustifika li dawn ikunu s-suġġett ta' evalwazzjoni kongunta.
- 55 Minn naħa, fir-rigward tan-natura stess ta' din it-taxxa u ta' dan id-dritt, it-taxxa ta' registrazzjoni hija dovuta minħabba r-registrazzjoni tal-vettura f'Malta, filwaqt li d-dritt annwali huwa dovut minħabba ż-żamma ta' vettura adatta sabiex tintuża fit-toroq pubbliċi. Min-naħa l-oħra, fir-rigward tal-eżiġibbiltà ta' din it-taxxa u ta' dan id-dritt, it-taxxa ta' registrazzjoni hija dovuta darba biss, mar-registrazzjoni tal-vettura f'Malta, filwaqt li d-dritt annwali għandu jithallas mar-registrazzjoni, imbagħad, kull sena, matul il-ħajja kollha tal-vettura.
- 56 Barra minn hekk, anki jekk jitqies li l-eżistenza ta' rabta bejn it-taxxa ta' registrazzjoni u d-dritt annwali hija stabbilita, ir-Repubblika ta' Malta, fi kwalunkwe każ, xorta waħda ma rnexxilhiex turi li l-ammont globali tat-taxxa ta' registrazzjoni mħallas mill-proprjetarji ta' vetturi rreġistrati f'Malta qabel is-sena 2009 u tad-dritt annwali li għandu jithallas matul il-ħajja kollha ta' dawn il-vetturi jikkorrispondi għall-ammont globali tat-taxxa ta' registrazzjoni mħallsa mill-proprjetarji ta' vetturi simili rreġistrati għall-ewwel darba fi Stat Membru li ma huwiex ir-Repubblika ta' Malta qabel l-1 ta' Jannar 2009 u importati f'dan l-aħħar Stat Membru b'effett minn din id-data u tad-dritt annwali li għandu jithallas matul il-ħajja kollha ta' dawn il-vetturi tal-aħħar.
- 57 It-tieni nett, fir-rigward tal-argument tar-Repubblika ta' Malta fis-sens li s-sistema l-ġdida hija intiża li tiproteġi l-ambjent bl-applikazzjoni tal-prinċipju ta' min inigges iħallas, huwa biżżejjed li jiġi kkonstatat li dan l-Istat Membru ma stabbilixxiex kif l-introduzzjoni ta' dritt annwali li jolqot b'mod iktar qawwi l-vetturi użati importati milli l-vetturi użati nazzjonali simili hija xierqa sabiex tiggarrantixxi dan l-għan.
- 58 Barra minn hekk, kif irrilevat ġustament il-Kummissjoni, it-tfittxija ta' għan ta' protezzjoni tal-ambjent tista' tintlaħaq b'mod iktar komplet u koerenti billi jiżdied il-komponent ambjentali tad-dritt annwali għall-vetturi kollha ta' ċerta età, jiġifieri l-vetturi użati rreġistrati għall-ewwel darba qabel is-sena 2009, kemm jekk f'Malta u kemm jekk fi Stat Membru ieħor. Tali zieda ma tiffavorixxi b'mod diskriminatorju s-suq nazzjonali tal-vetturi użati għad-detriment tat-tqegħid fiċ-ċirkolazzjoni ta' vetturi użati importati u tkun, barra minn hekk, konformi mal-prinċipju ta' min inigges iħallas (ara, f'dan is-sens, is-sentenza tas-7 ta' Lulju 2011, Nisipeanu, C-263/10, EU:C:2011:466, punt 28 u l-ġurisprudenza ċċitata).
- 59 It-tielet nett, fir-rigward tal-argument dwar il-prinċipju ta' protezzjoni tal-aspettattivi leġittimi u dwar kunsiderazzjonijiet ta' natura soċjali, anki jekk jitqies li dan il-prinċipju u dawn il-kunsiderazzjonijiet jikkostitwixxu għan leġittimu sabiex tiġi ġġustifikata d-differenza

fit-trattament inkwistjoni, ir-Repubblika ta' Malta lanqas ma stabbilixxiet kif l-introduzzjoni ta' tali differenza fit-trattament huwa xieraq sabiex tiġi ggarantita l-protezzjoni tal-imsemmi principju u sabiex jittiehdu inkunsiderazzjoni l-imsemmija kunsiderazzjonijiet ta' natura soċjali.

- 60 F'dan il-kuntest, għandu jiġi kkonstatat, kif tagħmel il-Kummissjoni, li, jekk ir-Repubblika ta' Malta tqis li huwa neċessarju li jiġu protetti l-aspettattivi li jista' jkollhom il-proprjetarji tal-flotta ta' vetturi bil-mutur nazzjonali rreġistrati f'Malta qabel l-1 ta' Jannar 2009, hija tista' tipprovdi tali protezzjoni, mingħajr ma tikser il-projbizzjoni ta' diskriminazzjoni prevista fl-Artikolu 110 TFUE, billi tissugġetta għas-sistema l-antika kemm dawn il-vetturi kif ukoll il-vetturi rreġistrati fi Stat Membru ieħor qabel din id-data u importati f'Malta b'effett mill-imsemmija data.
- 61 Għaldaqstant, għandu jiġi konkluz li s-sistema stabbilita fir-Raba' Skeda tal-Att dwar ir-Registrazzjoni fir-rigward tad-determinazzjoni tal-ammont tad-dritt annwali tikser l-Artikolu 110 TFUE u, għalhekk, l-ilment uniku mqajjem mill-Kummissjoni għandu jintlaqa'.
- 62 Mill-kunsiderazzjonijiet preċedenti kollha jirrizulta li r-Repubblika ta' Malta naqset milli twettaq l-obbligi tagħha taht l-Artikolu 110 TFUE billi, għall-vetturi bil-mutur irreġistrati fi Stati Membri oħra qabel l-1 ta' Jannar 2009 u miġjuba f'Malta b'effett minn din id-data, applikat dritt annwali għal liċenzja ta' ċirkolazzjoni oghla minn dak applikat għall-vetturi simili rreġistrati f'Malta qabel l-imsemmija data.

Fuq l-ispejjeż

- 63 Skont l-Artikolu 138(1) tar-Regoli tal-Proċedura tal-Qorti tal-Ġustizzja, il-parti li titlef il-kawża għandha tiġi kkundannata għall-ispejjeż, jekk dawn ikunu ntalbu.
- 64 F'dan il-każ, peress li r-Repubblika ta' Malta tilfet, hemm lok li hija tiġi kkundannata tbatl l-ispejjeż tagħha kif ukoll dawk tal-Kummissjoni, kif mitlub minn din tal-aħhar.

Għal dawn il-motivi, Il-Qorti tal-Ġustizzja (Is-Seba' Awla) taqta' u tiddeciedi:

- 1) Ir-Repubblika ta' Malta naqset milli twettaq l-obbligi tagħha taht l-Artikolu 110 TFUE billi, għall-vetturi bil-mutur irreġistrati fi Stati Membri oħra qabel l-1 ta' Jannar 2009 u miġjuba f'Malta b'effett minn din id-data, applikat dritt annwali għal liċenzja ta' ċirkolazzjoni oghla minn dak applikat għall-vetturi simili rreġistrati f'Malta qabel l-imsemmija data.**
- 2) Ir-Repubblika ta' Malta għandha tbatl, minbarra l-ispejjeż tagħha stess, dawk sostnuti mill-Kummissjoni Ewropea.**

Firem